

জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

নং : ৫৪০/২০১৯

**মাজুলীৰ জেংৰাইমুখ আদৰ্শ চিকিৎসালয় উদ্বোধন কৰিলে মুখ্যমন্ত্ৰী সোণোৱালে**  
**ৰাজ্যৰ সকলো অঞ্চলতে উন্নত স্বাস্থ্য সেৱা উপলব্ধ কৰিবলৈ চৰকাৰে ব্যৱস্থা গ্ৰহণ**  
**কৰিছে : মুখ্যমন্ত্ৰী**

দিছপুৰ, ১২ নবেম্বৰ : 'ৰাজ্যৰ উন্নত স্বাস্থ্য সেৱাৰ পৰা বঞ্চিত অঞ্চলৰ লোক সকলক যথোপযুক্ত স্বাস্থ্য সেৱা প্ৰদানৰ বাবে অসম চৰকাৰে ব্যৱস্থা গ্ৰহণ কৰিছে। ৰাজ্যৰ ভিতৰুৱা অঞ্চল সমূহত স্বাস্থ্য আন্তঃগাঁথনি উন্নয়নত চৰকাৰে গুৰুত্ব দিছে। ইয়াৰ অংশ হিচাপে মাজুলীৰ জেংৰাইমুখত স্থাপন কৰা আদৰ্শ চিকিৎসালয় খনে উজনি মাজুলীৰ বৃহত্তৰ অঞ্চলৰ ৰাইজৰ লগতে দাঁতিকাষৰীয়া জিলাৰ ৰাইজকো উপকৃত কৰিব।' আজি মাজুলীৰ জিলাৰ জেংৰাইমুখ আদৰ্শ চিকিৎসালয় উদ্বোধন কৰি এই উপলক্ষে আয়োজিত সভাত ভাষণ প্ৰদান কৰি মুখ্যমন্ত্ৰী সৰ্বানন্দ সোণোৱালে এইদৰে কয়।

প্ৰায় ৫ কোটি টকা ব্যয় সাপেক্ষে নিৰ্মাণ কৰা জেংৰাইমুখ আদৰ্শ চিকিৎসালয় খন কাৰ্যক্ষম কৰি তোলাৰ বাবে চিকিৎসালয়খনত প্ৰয়োজনীয় সা-সৰঞ্জাম উপলব্ধ কৰাৰ লগতে চিকিৎসক, নাৰ্চ আৰু টেকনিচিয়ান নিযুক্তি দিয়া হৈছে বুলি মুখ্যমন্ত্ৰী সোণোৱালে কয়। মুখ্যমন্ত্ৰী গৰাকীয়ে লগতে ৰাইজক চিকিৎসালয় খনত নিযুক্তি লাভ কৰা চিকিৎসক আৰু নাৰ্চ সকলক মৰমৰে আদৰি ল'বলৈ আহ্বান জনায়। ইয়াৰ উপৰি মাজুলীৰ স্বাস্থ্য সেৱা খণ্ডক বিশেষ গতি প্ৰদান কৰাৰ বাবে মুখ্যমন্ত্ৰী সোণোৱালে স্বাস্থ্যমন্ত্ৰী ড° হিমন্ত বিশ্ব শৰ্মা, স্বাস্থ্য বিভাগৰ ৰাজ্যিক মন্ত্ৰী পীযুষ হাজৰিকা আৰু বিভাগীয় বিষয়া-কৰ্মচাৰীসকলকো ধন্যবাদ জনায়।

মাজুলীৰ উন্নয়নৰ দিশত অসম চৰকাৰে বিশেষ গুৰুত্ব দি আহিছে বুলি উল্লেখ কৰি মুখ্যমন্ত্ৰী সোণোৱালে কয় যে উজনি মাজুলী অঞ্চলটোক খেৰকটা আৰু সোৱণশিৰি নদী দুখনৰ খহনীয়াৰ পৰা সুৰক্ষিত কৰিবলৈ শেহতীয়াকৈ এখন নতুন আঁচনিত চৰকাৰে অনুমোদন দিছে। এই আঁচনিৰ কাম শীঘ্ৰে আৰম্ভ হ'ব আৰু তাৰ ফলত মাজুলীৰ উত্তৰ দিশত নদী দুখনৰ খহনীয়া প্ৰতিৰোধ কৰিব পৰা যাব বুলি মুখ্যমন্ত্ৰী সোণোৱালে কয়।

অনুষ্ঠানত ভাষণ প্ৰদান কৰি ৰাজ্যিক স্বাস্থ্যমন্ত্ৰী পীযুষ হাজৰিকাই কয় যে মুখ্যমন্ত্ৰী সৰ্বানন্দ সোণোৱালৰ দূৰদৰ্শী পদক্ষেপ আৰু বলিষ্ঠ নেতৃত্বৰ বাবে আগন্তুক বছৰ সমূহত ৰাজ্যৰ স্বাস্থ্য সেৱা খণ্ডত আমূল পৰিৱৰ্তন হ'ব। মন্ত্ৰী গৰাকীয়ে কয় যে ৰাজ্যত থকা চিকিৎসালয় মহাবিদ্যালয় সমূহৰ পৰা বৰ্তমান প্ৰতিবছৰে ৭৫০ গৰাকীকৈ চিকিৎসক ওলায়। কিন্তু মুখ্যমন্ত্ৰী আৰু স্বাস্থ্য মন্ত্ৰীৰ দিশ নিৰ্দেশনাত বৰ্তমানৰ চৰকাৰে গ্ৰহণ কৰা বাস্তৱমুখী পদক্ষেপৰ ফলস্বৰূপে আগন্তুক বছৰ সমূহত প্ৰতি বছৰে ২২০০ ৰ পৰা ২৩০০ পৰ্যন্ত চিকিৎসকৰ সৃষ্টি হ'ব। ইয়াৰ ফলত ৰাজ্যত চিকিৎসকৰ অভাৱ কমিব বুলি মন্ত্ৰী হাজৰিকাই কয়। ডিফু আৰু লখিমপুৰ চিকিৎসা মহাবিদ্যালয়ৰ পাঠদান অহা বছৰৰ পৰা আৰম্ভ হ'ব বুলি উল্লেখ কৰি ৰাজ্যিক স্বাস্থ্যমন্ত্ৰী গৰাকীয়ে কয় যে অসম চৰকাৰে মাজুলীৰ স্বাস্থ্য সেৱা খণ্ডৰ উত্তৰণৰ বাবে ব্যৱস্থা লৈছে। মুখ্যমন্ত্ৰীৰ নিৰ্দেশত অহা ১৫ দিনৰ ভিতৰতে পুনৰ মাজুলীলৈ আহি তেখেতে চিকিৎসালয় সমূহৰ সা-সুবিধা আৰু আন্তঃগাঁথনিৰ বিস্তৃত পৰ্যালোচনা কৰিব বুলিও ভাষণ প্ৰসংগত কয়।

**জনসংযোগ, অসম**  
**মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ**  
**প্ৰেছ বাৰ্তা**

---

স্বাস্থ্য বিভাগৰ প্ৰধান সচিব সমীৰ সিনহাই ভাষণত কয় যে গড়মূৰ আসামৰিক চিকিৎসালয়ক ২০০ খন বিচনায়ুক্ত জিলা চিকিৎসালয়লৈ উন্নীত কৰিবলৈ অসম চৰকাৰে পদক্ষেপ গ্ৰহণ কৰিছে আৰু ইতিমধ্যে এই কামৰ ৩০ শতাংশ অগ্ৰগতি সম্ভৱ হৈছে।

এই অনুষ্ঠানৰ লগতে সংগতি ৰাখি মুখ্যমন্ত্ৰী সোণোৱালে ভৈয়াম জনজাতি আৰু অন্যান্য পিছপৰা জাতি কল্যাণ সঞ্চালকালয়ৰ অধীনত ব্যক্তিগত হিতাধিকাৰীলৈ অনুদান আঁচনি, ২০১৯-২০ ৰ অধীনত মাজুলীৰ ১২ গৰাকী হিতাধিকাৰীলৈ পাৰাৰ টিলাৰ, টিন পাটকে ধৰি বিভিন্ন সামগ্ৰীৰ অনুমোদন পত্ৰ আনুষ্ঠানিকভাৱে বিতৰণ কৰে।

আজিৰ সভাত সাংস্কৃতিক পৰিক্ৰমা বিভাগৰ ৰাজ্যিক স্বতন্ত্ৰ মন্ত্ৰী নৱ কুমাৰ দলে, সাংসদ প্ৰদান বৰুৱা, বিধায়ক বিমল বৰা, মিচিং স্বায়ত্ত শাসিত পৰিষদৰ মুখ্য কাৰ্যবাহী সদস্য পৰমানন্দ ছায়েঙিয়া, দেউৰী স্বায়ত্ত শাসিত পৰিষদৰ মুখ্য কাৰ্যবাহী সদস্য মাধৱ দেউৰী, ৰাষ্ট্ৰীয় স্বাস্থ্য অভিযানৰ অভিযান সঞ্চালক ড° এছ লক্ষ্মনন, মাজুলী জিলাৰ উপায়ুক্ত বিক্ৰম কৈৰী আৰু প্ৰাক্তন মন্ত্ৰী পদ্মেশ্বৰ দলে প্ৰমুখ্যে বহু গণ্য-মান্য ব্যক্তি উপস্থিত থাকে।

ৰাঃবঃ / স্বাঃডেঃ / বীঃগঃ  
১২/১১/২০১৯